



కన్నీటి కత్తి

సన్నపురెడ్డి కంకణరెడ్డి

పల్లెనించి వచ్చిన మట్టిరోడ్డు తాగ్రోడ్డులో కలిసేచోట ఒక మనిషి పొద్దు పొడుపు నకు ఎదురుగా నిల్చుని వున్నాడు. దక్షిణం వైపు నించి వచ్చే నల్లటి తాగ్రోడ్డు మీదుగా మాటిమాటికి చూపుల్ని పరువెత్తిస్తున్నాడు.

మొన్న వానకు రోడ్డుపక్క గుంటల్లో ఎర్రసీళ్లు చేరి వున్నాయి. ఈరోజు కూడా వాన వచ్చేట్టుంది. రాత్రెప్పుడో కూడుకొన్న మేఘాలు పొద్దు పొడిచినా ఆకాశాన్ని విడిచిపెట్టలేదు. సూరీడుకు నేల మొగం చూపెట్టలేదు.

మెలిదిరిగిన మీసాల్ని ఒకసారి కుడిచేత నవ రించుకొన్నాడు అతను. ఎడమచేతికి వేలాడే సంచిని కింద పెట్టకుండానే జారిపోతోన్న అడ్డవంచెను పైకెగ గట్టుకొన్నాడు. పెద్దగా శబ్దం చేసుకొంటూ వస్తోన్న బస్సుకు అడ్డంగా చేయి చాచాడు.

గుంటల్లోని నీళ్లను చక్రాల్తో చిమ్ముతూ రోడ్డు వారగా వచ్చి ఆగింది బస్సు. డోరు తెరవగానే హుషారు గా లోపలికెక్కాడు అతను. బస్సు కదిలింది.

లోపల పదిహేనుమంది కంటే ఎక్కువ ప్రయాణీ కులు లేరు. సీటుకొకరు విశ్రాంతిగా కూచుని వున్నారు.

తనకు అనువుగా వున్న సీటు కోసం చూపుల్తో వెదికాడు అతను. కండక్టరుకు వెనుక నాలుగో సీటు అతన్ని ఆకర్షించింది. టికెట్ అడుగుతోన్నా విన్పించుకో కుండా మీసాల్ని మెలేసుకొంటూ అటువైపు నడిచాడు.

కిటికీ వారగా కూచుని బైటి ప్రపంచాన్ని ఆసక్తిగా గమనిస్తోంది ఆ సీట్లోని పాప. వయస్సు ఎనిమిది తొమ్మి దేళ్లుంటుంది. ఎర్రగా ముద్దుగా వుంది. రేగిన రింగుల వెంట్రుకలు గాలికి అల్లాడుతోంటే వొదిగివున్న మందార పూవులా వుంది.

తన పక్కన మనిషి కూచొన్న స్వర్ణ తెలీడంతో తల తిప్పి అతనికేసి చూసింది ఆమె.

మెలిదిరిగిన నల్లని మీసాల్తో, మెరిసే ఎర్రచారల కనుగుడ్లతో, అమృదమంటిన గుబురు తలతో, కాళ్ల సందున ఇరికించుకొంటోన్న చేసంచితో విలక్షణంగా వున్న అతనికేసి కళ్లు విశాలంగా విచ్చుకొని ఎగాదిగా అమాయికంగా చూస్తూ కిటికీ వారగా సర్దుకొంది.

సంచిని కాళ్లసందున భద్రంగా దాచుకొని, టికెట్ కోసం వచ్చిన కండక్టరుకు డబ్బుందించాడు అతను.

టికెట్ను పంచ్ జేసి అతనికిస్తూ పాప కేసి ఓ చిరునవ్వు విసిరి వెళ్లాడు కండక్టర్.

పాపకేసి ఒకసారి ఓరగా చూశాడు అతను.

ఉదయపు చల్లదనాన్ని శ్వాసిస్తూ బస్సు వేగంగా వెళ్తోంది.

కొంతసేపటికి పాప మళ్లీ తన చూపుల్ని కిటికీ లోంచి బైటకు పారేసుకొంది.

అతను సీటుకు వెనక్కి జారగిలబడి ముందుకు చూస్తున్నాడు.

డ్రైవర్ పక్క అద్దాల్లోంచి- వేగంగా తమ కిందకు జారిపోయే తాగ్రోడ్డుకేసి కళ్లార్పకుండా చూస్తున్నాడు.

బైటి దృశ్యాలొచ్చి అతని చూపుల్లోకి జొరబడటం ఏమోగానీ, మనస్సులోంచి ఏవో ఆలోచనలు మాత్రం చూపుల్లోకి పొంగివచ్చి రెప్పల్ని వాలనీకుండా చేస్తున్నట్టు న్నాయి.

“హేయ్... భలే... భలే...” ఏదో దృశ్యాన్ని చూసి చప్పట్లు కొడుతూ కేకలేసింది పాప. ఆమె మోచేతులు అతన్ని మెత్తగా పొడుచుకొన్నాయి.

అతని చూపుల ఏకాగ్రతకు అటంకం కలిగింది. తలతిప్పి పాపకేసి తీక్షణంగా చూశాడు.

అతన్ని గమనించలేదు ఆమె.

తన లోకంలో తానుంది.

బైటి ప్రపంచం కిటికీలోంచి వచ్చి ఆమె కళ్ళలో కదులుతున్నంతసేపూ తనకీ మోచేతి పొట్టు తప్పవు.

మెల్లిగా కదలి ఆమె తలను వెనక్కి లాగుతూ కిటికీకున్న గాజు తలుపుల్ని మూసి అసహనంగా సర్దుక్కార్పున్నాడు అతను.

పాప ఆశ్చర్యపోయింది.

అతనికేసి ఎగాదిగా చూసి ముడుచుక్కాచుంది.

ఏదో అడ్డరోడ్డు వద్ద బస్సు ఆగింది. డోర్ వద్ద కలకలం రేగింది.

దిగవలసిన ముసలాయన దిగకముందే బిల బిలమంటూ అడాళ్లు ఎక్కిారు. వాళ్ళ మధ్య పురిటి నొప్పిల్లో బాధపడే గర్భిణీస్త్రీని నెమ్మదిగా ఒక పెద్ద సీటు మీద పరుండబెట్టారు.

బస్సులో వాళ్లంతా సానుభూతిగా అటుకేసి చూస్తున్నారు- పాప, అతనూ తప్ప.

బస్సు కదిలింది. కుదుపులకు గర్భిణీ స్త్రీకి నొప్పిలు అధికమైనాయి.

అమ్మలక్కలు ఆరాటపడుతున్నారు.

ముందు సీట్లోని ముసలాయన పెద్దగొంతుతో వేదాంతం ఎత్తుకొన్నాడు.

“బెన్నేపోనీ నాయినా! నీకు పున్నెముంటుంది,” ఒక ముసలామె డ్రైవర్‌ను వేడుకుంటోంది.

నొప్పిల్ని భరించలేక ‘కెవ్వు’మంటూ గర్భిణీ స్త్రీ వేసిన కేక అడాళ్ళ మధ్య నుంచి బస్సుంతా కమ్ముకొంది.

ఉలిక్కిపడి నిటారుగా కూచుంది పాప.

లేచి సీటు పైనించి చూసేందుకు ప్రయత్నించి సాధ్యంకాక బైటకు రాబోయింది.

తనకు అడ్డుగా వున్న మోకాళ్ళను ఎట్లా దాటుకు రావాలో అర్థంకాక అతని కళ్ళ మీదుగా చూసింది.

అతను కూడా చూపుల్ని పైకెత్తి ఆమె కళ్ళల్లోకి ఎర్రగా చూశాడు.

మెలిదిరిగి పైకి లేచిన కోరమీసాల కంటే భయం గొలుపుతూ వున్న చూపుల వాడికి తట్టుకోలేక తల దించుకొంది ఆమె.

అతని కాళ్ళసందున భద్రంగా వొదిగివున్న సంచి లోంచి పిడి బైటకు కనబడుతూ ఏదో ఆయుధం ఆమె చూపుల్ని ఆకర్షించింది.

“లేసినవెందుకూ? కూకో...” గద్దించినట్లుగా అన్నాడు అతను.

అతని కంఠంలోని వేడి ఆమెను వెంటనే సీట్లో కుదేసింది. అయితే రెండు క్షణాలు మాత్రం అతని కళ్ళల్లోకి లోతుగా చూడకుండా వుండలేకపోయింది.

ఆమె పట్ల అతనికి అసహనంగా వుంది.

తను ఏరికోరి ఆ పిల్ల పక్కగా కూచున్నాడు.

పెద్దవాళ్ళ పక్కనైతే తన దగ్గరున్న వస్తువుల్ని గురించి జాగ్రత్త తీసుకోవాలి. అవి తన్ను గురించి చెప్పబోయే సమాచారం పట్ల మెలకువగా వుండాలి.

ఇక్కడయితే ఆ అవస్థ ఉండదనుకొన్నాడుగాని- తేపతేపకూ ఆ పిల్ల తన ఏకాగ్రతను భంగపరచటం సహించలేకున్నాడు.

అలాగే ఆలోచనల్లోకి జారిపోయాడు. చేయబోయే పనిపట్ల ఏవేవో పథకాల్ని రచించుకొంటూ వున్నాడు.

కొంతసేపటికి పాప నుంచి ఏదో శబ్దం వినిపించి ఆలోచనలు తెగి అటుకేసి చూశాడు.

వెక్కివెక్కి ఏడుస్తోంది ఆమె. మధ్య మధ్య, “అమ్మా... అమ్మా!” అంటూ పలవరిస్తోంది.

నొసలు ముడిచి ఆమెకేసి రవ్వంత వింతగా చూశాడు.

“పక్కసీట్లోకి పోతావా?” అడిగాడు.

ఆమె సమాధానం ఇవ్వలేదు.

‘బస్సులో మీవాళ్లెవరూ లేరా?’

అతనివైపు ఓసారి చూసి తల అడ్డంగా తిప్పింది. అతనికి ఆశ్చర్యమేసింది. ఏడుపెందుకో అర్థం కాలేదు.

బహుశా తను కిటికీ మూసినందుకు కాబోలు.

చేతులు చాచి, కిటికీ తెరచి “ఏడవద్దు,” అంటూ పాప వీపు తట్టాడు.

ఆమె ఏడుపు మాని కిటికీలోంచి బైటకు చూడ సాగింది.

అదేదో కొత్తగా అన్పించింది అతనికి. సాధారణంగా పిల్లలు భయపడితే ఏడవాలి. ఏదైనా వస్తువు కోసం ఏడవాలి. తమ గారాబం సాగనందుకు ఏడవాలి. ఇదేమిటి? బైట్నించి వచ్చే గాలికోసం, కన్పించే చెట్టు చేమల కోసం ఏడవటం.

పాపమీది ఆలోచనల వెంట కొంత దూరం పయనించి అనుకోకుండానే తను చేయబోయే పనిని గురించిన వ్యూహాల పైకి దృష్టి మరల్చాడు అతను.

వని చిన్నది. అందుకోసం కుదుర్చుకొన్న ఒప్పందం కూడా ఏమంత ఎక్కువ కాదు.

పనయిపోయిన తక్షణం టౌను పాలిమేరలు దాటుకొనేందుకు జీపు ఆరేంజ్ చేస్తానన్నాడు. కనీసం మోటార్ బైకు అయినా ఏర్పాటు చెయ్యగలిగితే చాలు.

చాలాసేపు అతను ఆ ఆలోచనల్లోనే గడుపుతూ వుండిపోయాడు.

పల్లెపల్లె కాడ బస్సు ఆగుతోంది.

బస్సులోని గర్భిణీ స్త్రీ మూలుగుళ్లు క్రమంగా అరుపుల్లోకి మారాయి.

వేదాంతం మాట్లాడుతోన్న ముసలాయన గొంతు కాస్తా బ్రహ్మాంగారి తత్వాలను ఆలపించసాగింది.

ఇవేమీ అతని ఆలోచనల్ని భంగపరచలేదు. సీటుకు జారగిలబడి కళ్లు మూసుకొని అదే ధ్యానంలో వున్నాడు.

కాలి పిక్కమీద ఏదో తట్టినట్లుగా అన్పించి ఒక్క క్షణం ఆలోచనల్ని ఆపాడుగాని కళ్లు తెరవలేదు అతను.

కొంతసేపయిం తర్వాత మళ్ళీ అదే స్వర్ప.

ఇంకొంచెం గట్టిగా మళ్ళీ... మళ్ళీ...

కళ్లు తెరిచి చూశాడు.

సీటుకు చేరగిలబడి కాళ్లు తటాయిస్తోంది పాప. అరమోడ్సు కనులతో ఏదో పాడుకొంటోంది.

అసహనం ఉవ్వెత్తున లేచింది అతనిలో. వేలెడు లేని ఆ పిల్ల తన్ను మాటిమాటికి కలతపెట్టడం నచ్చలేదు. ఓసారి మీసం సవరించుకొని చేత్తో ఆమె కాళ్లను తట్టాడు.

కళ్లు తెరిచి చూసింది ఆమె.

తన్నెందుకు తట్టి లేపాడో అర్థమైంది.

సర్దుక్కుమంటూ అతని కళ్లల్లోకి చూసింది.

అదే అవకాశంగా గుడ్డెరజేశాడు అతను. తన చూపుల్తో ఆమెను కాల్చేందుకు సిద్ధమవుతోన్నట్లుగా చూశాడు. నమలక తింటానన్నట్లుగా పళ్లు నూరాడు.

అతని అభినయానికి ఆ పిల్లే కాదు ఎవరయినా భయపడాలి వాస్తవానికి. ఆమె తన చూపుల్ని వంచుకోవాలి. మూలకు సర్దుక్కుచోవాలి. మరీ జడుసుకొనే దయితే కాళ్లు తడుపుకోవాలి.

అలాంటివేమీ చేయలేదు ఆమె.

అతని మీసాలకేసి తదేకంగా చూడసాగింది.

కనీసం ఆమె చూపుల్ని కూడా కిందకు దించనందుకు పట్టుదల పెరిగింది అతనిలో. చూపుల్ని మరీ వాడిగా మరల్చి రెప్పలార్చుకుండా ఆమెకేసి ఎర్రని మంటల్ని గుప్పించసాగాడు. అబ్బిళ్లు కొరికి గుడ్లు రిమాడు.

అతని మీసాలకేసి చూస్తోన్నదల్లా ఆ పాప వేలెత్తి, “నీ మీసాలకు దారముంది,” అంది తేలిగ్గా.

అంతవరకు బిగబట్టి వున్న అతని వూపిరి అంతా ఒక్కసారిగా గుండెల్లోంచి బైటికొచ్చింది తున్నమంటూ. వాడిచూపుల, కోరమీసాల స్పృహ జారిపోయింది. గండి పడ్డ చెరువులా అతని ప్రయత్నమంతా నీరుగారి పోయింది. గుండెల్లోకి చలిగాలి ప్రవేశించినట్లు ఉక్కిరి బిక్కిరి అయ్యాడు. చూపులు ముడుచుకొన్నాయి. పెదాలు సర్దుకొన్నాయి. చేయి అప్రయత్నంగా మీసాల్ని తడిపింది.

చొక్కాకు చెందిన చిన్నదారపు తునక మీసాల్లో చిక్కుకొని వుంది.

తన చూపుల్లోని వాడిపట్ల సిగ్గేసింది అతనికి.

పెదాల మీద చిరు దరహాసం క్షణకాలం కదలి మాయమైంది.

పాపకేసి పరిశీలనగా చూశాడు.

మొహం వీక్కుపోయి, పెదాలు వాడిపోయి నీరసంగా కన్నీస్తోన్నా ఆ కళ్లల్లో ఏదో ఉత్సాహం.

‘హుషారైన పిల్ల,’ అనుకొన్నాడు.

“ఏ వూరికి బోవాల?” అడిగాడు.

“పోరుమామిల్ల...” చెప్పింది.

“పోరుమామిల్లకా?” అశ్చర్యంగా చూశాడు.

“మైదుకూరు దాటి పోవాల తెలుసా?”

తెలుసునన్నట్లుగా తలూపింది.

“సుట్టాల్సిందారా?”

ఆప్రశ్నకు సమాధానం ఇవ్వలేదు ఆమె. చూపుల్ని కిటికీలోంచి బైటకు చొప్పించింది.

తనతో చనువుగా మాట్లాడలేకపోతోంది ఆమె. ఇప్పటిదాకా ప్రదర్శించబడ్డ తన మొరటుదనానికి సరైన ప్రతిస్పందన కాబోలు.

అతనికెందుకో ఆ పాప ముచ్చటగా కన్పించింది.

“పోరుమాల్లకేనా? పక్క పల్లెలకా పాపా?” సామ్యంగా అడిగాడు.

అతని మొహంలోకి ఓసారి చూసింది ఆమె. తర్వాత చెప్పింది. “పోరుమాల్లపాతే తెలుస్తుంది- యాడికి బొయ్యేది,” అంది.

“అంటే?” అర్థం కాలేదు అతనికి.

“పోరుమాల్లలో వుందో? పక్కార్లకు పొయ్యిందో? ఎతుకులాడాల,” ముఖమ్మీద విచారపు మబ్బులు కమ్మాయి.

“ఎవరు?”

“మా యమ్మ”

“ఏం పాపా?”

“మా యమ్మకు గుబులు...”

ఆ సన్నివేశాన్ని జీర్ణించుకోలేకపోయాడు అతను.

“ఒక్కదానివే వస్తాండవా?”

“ఆ...” కళ్ళార్పుతూ చెప్పింది.

ఆమె పట్ల అతని కర్కశత్వమంతా కరిగిపోయింది.

“ఏ వూరు పాపా మీది?” అర్థంగా అడిగాడు.

“కొండమోటుపల్లె,” చెప్పింది.

ఆ వూరి పేరు వినగానే అతని నోటిలోంచి మరో ప్రశ్న వెలువడలేదు. మనస్సు నిండా ఆలోచనలు కమ్ముకొన్నాయి.

ఆ వూరు తనకు తెలుసు.

వృత్తిరీత్యా ఒకసారి వెళ్లాడు.

వంద యిళ్ల దాకా వుంటాయి. రెండో మూడో మిద్దెలు. మిగతావన్నీ బోదకొట్టాలే. ఒకరిద్దరికి బోరు బావులు కూడా వున్నట్లు గుర్తు. దాదాపు వూరంతా మెట్ట వ్యవసాయమే. వానాస్తే పండాలి. లేకుండా ఎండాలి.

ఆ వూరి పరిసర ప్రాంతాల్లో రెండ్రోజులు తిరిగి తను, కుంట, సత్రము, కోడిపందేలు...

అతని ఆలోచనల్లో నిమిత్తం లేకుండా మరో రెండు స్టేజీలు దాటింది బస్సు.

సీట్లకు మించి ఎక్కారు జనం.

వేగంగా వెళ్తున్నదల్లా కీమమంటూ ఒక్క కుదుపుతో ఆగింది బస్సు. అజాగ్రత్తగా వున్న చాలామంది

ప్రయాణీకుల నుదుళ్లు ముందు సీటు కమ్మికి కొట్టుకొన్నాయి.

సీటు మీద పడుకొని వున్న గర్భిణీ స్త్రీ కిందకు జారబోయిందిగానీ అమ్మలక్కలు జాగ్రత్తపడి ఆపారు. ఆ కుదుపుకు నెప్పి ఎక్కువవటంతో ‘ఓయమ్మో... ఓర్నాయనో... ఓరి దేవుడో...’ అంటూ అరవసాగింది.

ముందుకు దూకబోయిన పాపను లాఘవంగా పట్టుకొని ఆపాడు అతను. ఆ పనిలో వొతికెలబడిన సంచిని ఆదరాబాదరా సర్దుకోబోయాడు.

ఆ దృశ్యాన్ని పాప గమనించింది.

అప్పుడే గర్భిణీ స్త్రీ కేకలు తారాస్థాయికి చేరుకొంటున్నాయి.

పాప నిక్కి చూడబోయి అతనికేసి చూసి ఆగింది.

అతనికి అర్థమైంది.

“సూసాస్తావా?” అడిగాడు.

తలూపి అతని పక్కనించి యిరుగ్గా దాటుకోబోతూ సంచి మీద కాలేసి ఉలికిపాటుగా వెనక్కి లాక్కొంటూ అదుపుతప్పి అతని మీద పడింది. అతని నడుముల మీద ఆనుకొన్న ఆమె అరచేతులకు ఏదో వస్తువు గట్టిగా తగిలింది. ఆధారం కోసం పిడికిలి బిగించింది. బొడ్డోంచి జారిన వస్తువు పిడికిట్లోకి వచ్చింది.

ఆ వస్తువేమిటో అర్థమై, ఒళ్లంతా జలదరించి నట్లయి, పిడికిలి వదిలింది ఆమె.

ముందుకెళ్లటం చాలించి తన సీట్లోకి ముడుచుకొంది.

రహస్యం బైటపడిన భావం క్షణకాలం అతని మొహంలో కదలాడింది.

కొన్ని క్షణాల తర్వాత తనకుతాను సర్ది చెప్పకొన్నాడు, రహస్యం తెలిసింది ముక్కు పచ్చలారని పసి పిల్లకని అర్థమై. అయినా తనకేసి వింతగా తడివే ఆమె చూపులకు శరీరమంతా ఎలాగో అన్నించసాగింది.

అతనికేసి నమ్మకంలేని చూపుల్ని గుచ్చుతూ వుంది పాప. ఎగాదిగా వూరక చూడటం మొదలెట్టింది.

కొంతసేపయింతర్వాత గొంతు పెగల్చుకొని అడిగింది, “నువ్వు పాడున్నవా?” అంటూ అమాయికంగా.

“నేనా...?” తడబడ్డాడు.

“నరుకుతావా?” అవే చూపులు.

“అబ్బే...లే...లేదు...”

“అయితే మరి... బొడ్డో బాకెందుకు? సంచిలో యాటకొడేలి ఎందుకూ?”

“అవా?... అవీ... నీకెట్లా తెలుసు పాపా? అవి పొడిచేందుకని,” అడిగాడు ఆశ్చర్యాన్ని గుప్పిస్తూ.

“నాకు తెల్సు...”

“ఎట్లా?”

“చూసినా.”

“పొడుస్తాంటేనా?”

“నరుకుతా వుంటే కూడా...”

ఆశ్చర్యం అధికమైంది అతనికి.

“ఎప్పుడు?”

“పెద్ద పండుగరోజు.”

“యాడ?” ఉత్సుకత భరించలేకపోతున్నాడు.

“మావూరి రెడ్డోరి సత్రం పక్కన సంతతోపులో...”

కోల్లపందేల కాడ...”

“ఎవర్ని?”

“మా నాయన్ను.”

గొంతులో వూపిరి అలాగే నిల్చినట్లనిపించింది అతనికి. గొంతు పెగల్చుకొని అడిగాడు, “నిరుటి పెద్ద పండక్కినా పాపా?” అని.

“ఆ...” చెప్పింది.

గాఢమైన చీకటి మేఘమేదో మెదడు మీదుగా సాగిపోయినట్లుగా అనుభూతి పొందాడు అతను. ఏవో-మరెక్కడివో ఆలోచనలు జోరీగల్లా అతని మనస్సును కమ్ముకొన్నాయి.

“మాయమ్మకు గుబులుబుట్టి వూర్లమ్మటి పోయ్యింది. పోరుమామిల్ల పక్కన వుందెన్నెరు. అందుకే పోతాండ,” కిటికీలోంచి బైటకు చూస్తూ చెప్పింది.

“పోరుమాల్లలో మీ సుట్టాలుండారా?”

“ఊహూ... లేరు”

“మరి... బువ్వెట్లా?” గొంతు తడితడిగా మారింది.

ఆమెనించి మౌనమే సమాధానంగా వచ్చింది. కొంతసేపయింతర్వాత చేతుల్లో కళ్లు తుడుచుకోవటం కూడా కన్పించింది.

“మీ అమ్మా నాయినోల్లకు నువ్వొక్కదానివేనా పాపా?”

“మా యన్న వున్నే.”

“ఏం జేస్తాండు? సదువుతాండడా?”

“పది సాల్సిచ్చిండు. మా నాయన్ను సంపినోన్ని సంపాలని ఎవరి జీబులెంటనో తిరుగుతాండు.”

తర్వాత ఆమెతో మాట్లాడే శక్తి నశించింది అతనికి.

సీటుకు చేరగిలబడి కళ్లు మూసుకొన్నాడు.

అతనికెప్పుడూ ఇట్లాంటి స్థితి ఎదురుకాలేదు.

ఇంతకు ముందెప్పుడూ ఇలాంటి సంఘటనల్ని ఎదుర్కోలేదు.

తన దృష్టిలో అది చాలా చిన్న ఒప్పందం.

అతను మామూలు రైతే. కాకుంటే- యీమధ్య తన వాళ్లందరి ప్రేరణ మీద రాజకీయాల్ని పూసుకొని ప్రెసిడెంటు దృష్టిలో దోషి అయ్యాడు.

చిన్న ఖరీదుకే... కేవలం ఐదువేలకే తనకు ఒప్పందం కుదిర్చాడు ప్రెసిడెంటు.

డబ్బుతో కటకటలాడే పరిస్థితిలో ఆ అవకాశం.

కేవలం ఐదువేలకే... ఐదువేల వెనక ఇంత చరిత్ర వుంటుందని తనూహించలేదు. ఓ యింటి యజమానిని చంపిందీ, అతని భార్యను చిప్పిదాన్ని చేసిందీ, అతని కొడుకు భవిష్యత్తును అంధకారంగా మార్చిందీ, కూతుర్ని సుడిగాలిలో చిక్కిన వగుడాకులా తిప్పతోందీ ఆ ఐదువేలే.

ఆ చిన్న మొత్తానికి ఇంత వవరుటుందని తనకెప్పుడూ అర్థానికి రాలేదు.

చేసిన పనిని గురించి తానెప్పుడూ పునర్విమర్శ చేసికోడు. వాళ్ల గురించి వినేందుకు పొరబాటున కూడా ప్రయత్నించడు.

ఇదిగో.. ఇప్పుడొచ్చి పడింది యీ చిక్కు సమస్య.

అతని మెదడు నిండా సముద్రాలు పోటెత్తుతున్నాయి.

పాప కళ్లు మూసికొని అలాగే నిద్రలోకి జారు కొంది.

బస్సు వేగంగా సాగిపోతోంది. గమ్యస్థానానికి దగ్గరవుతోంది. ముందు సీటు ముసలాయన బ్రహ్మంగారి తత్వాల్ని పాడటం ఆపలేదు.

ఎవడో తాగుబోతు, కండక్టరుతో వాదనకు దిగాడు. “నువ్వు టికెట్టు అడిగినవు గాబట్టి నేనియ్యను. అడక్కుంటే యిసిరిపారేడ్తును. నేను టికెట్టు యియ్యలేనంత పనికిమాలినవనికొన్నావా? నా పంచెకట్టు సూడు, నా మీసం సూడు, నా యేసెం సూడు. నన్నే టికెట్టు అడుగుతవా?” అంటూ.

బస్సులోని గందరగోళమేదీ తల కెక్కలేదు అతనికి. గర్భవతి కేకలు కూడా అతని మెదడులోకి జొరబడలేదు.

పాపమీది ఆలోచనలు అతన్ని అతలాకుతలం చేశాయి.

సారాయి, రాజకీయమూ కలిసిన విషపుమత్తు లో అలవాటుపడ్డ యీ వృత్తే తనకిప్పుడు జీవనాధార మైంది. నర్సిహృరెడ్డి మంత్రిగా వున్నప్పుడు తాము ఓ వెలుగు వెలిగా. గ్రామ నాయకుల నించి మంత్రుల దాకా తమ లక్ష్యానికి తిరుగుండేది కాదు. గురిబెట్టూ రంటే తల తెగిపడినట్టే.

తన రాజకీయవసరాలకు నర్సిహృరెడ్డి తమను బాగానే వాడుకొని వదిలేశాడు.

అలవాటుపడ్డ పని. కాయకష్టం చేసి జీవించేంత ఓసికలేని బతుకు. జీవితమిలా గడిచిపోతూ వుంది. సారాయి మధ్య-నెత్తురు మధ్య.

తన చేతివాటానికి ఎందరి తలకాయలు రాలిపో యుంటాయో! తనకు సంబంధంలేని ఎన్ని జీవితాలు ఆరిపోయింటాయో! పనికి ముందు వాళ్లను గురించి వినేదిలేదు. పని తర్వాత వాళ్ల వెనుక కుటుంబాన్ని గురించి అలకించేది లేదు. అదేపనిగా వచ్చి చెప్ప బోయినా చెవి వొగ్గేది లేదు.

కరవులో పడి నలిగే తమకు బతుకుదెరువు మార్గంగా యీ పనిని అప్పజెప్పేటపుడు అంత కఠిన శిక్షణ ఇచ్చాడు మరి నర్సిహృరెడ్డి!

ఇప్పుడో పిల్ల వచ్చి ఓ పెద్ద చిక్కుప్రశ్నలా తన పక్కన కూచుంది. వినకూడని విషయాన్ని వినేటట్లు చేసింది.

ఈ షాక్ నించి బైటపడాలంటే నిషా ఎక్కించా ల్పిందే. తను ఒప్పుదంద చేసికొన్న పనిని పూర్తి చేసికోవా లంటే సారాయి తాగాల్సిందే.

తలంతా గజిబిజిగా తయారైంది అతనికి.

మందుపడకుంటే ముక్కలై రాలిపోతూ వున్న మెదడు మళ్ళీ ఒకటిగా అతుక్కోదు. గమ్యం దాకా ఆగ లేదు. మధ్యలో దిగి తాగాల్సిందే.

తొడమీద మెత్తగా తట్టినట్లుగా అన్నించి కళ్లు తెరచి అటుకేసి చూద్దామని విరమించుకొన్నాడు. 'బహుశా పాప ఏదో రాగం దీస్తూ పారపాటున తన తొడ మీద దరువేస్తూ వుంటుంది.'

కొంతసేపయింతర్వాత మళ్ళీ అదే స్వర్గ. ఆ వెనక పిలుపు.

కళ్లు తెరచి అమెకేసి చూశాడు.

“నువ్వేడకు బోవాల?” అడిగింది.

“గిద్దలూరు,” చెప్పాడు.

“పోరుమాల దోవన్నేనా?”

“అ...”

ఆ పాపకళ్లలో మెరుపు కన్పించింది. “పోరు మాలలో నాకెపురూ తెల్లు. నాతో బాటు నువ్వు దిగి, మాయమ్మను ఎతుకులాడి సూపిన్నా!” అడిగింది.

అతను మళ్ళీ సీటు వెనక్కి జారగిలబడ్డాడు.

మరో గంటలో తను గిద్దలూరు వెల్తాడు. తర్వాత గంట సమయం కూడా పట్టదు తన పనయిపించు కొనేందుకు.

“నిన్న పొద్దున సద్దిబువ్వ తిన్నె. మాపిటేల మా యన్న జీవుకు పోతా పదిరూపాయలిచ్చిండు బువ్వ దినమని. నేనది దాపెట్టుకోని పొద్దున్నే బసెక్కినా. మా యమ్మన్నాడాలన్నా!” అమె గొంతు దీనంగా పలికింది. అతని చూపుల్ని వడేసి లాక్కొని తనకేసి తిప్పకోని, తన కనుకొలుకుల్లోంచి జారే కన్నీటి బిందువుల్ని చూపించింది.

అతని గుండె జలదరించింది.

అప్పుడే అడాళ్ల మధ్య ఒక్కసారిగా కలకలం రేగింది. గర్భిణీ స్త్రీ సీటు చుట్టూ చీరల్ని పరదాలుగా చుట్టారు.

కొద్ది నిమిషాల తర్వాత కెవ్వమనే నవజాత శిశువు కేకలతో బస్సుంతా పులకరించింది. బస్సు పోరు మామిళ్ల చేరింది.

అతను పాపకేసి చూశాడు.

నిర్మలమైన అమె కనుకొలుకుల్లోంచి కన్నీటి బిందువులు చెంపల మీదుగా తేమదారుల్ని దిద్దు తున్నాయి.

“మాయన్న కనపడే మల్లా బువ్వకు లెక్కిస్తుడు. దాన్ని నీకు శార్దీకి ఇస్తాలెన్నా! సూపిజ్జా రాన్నా!” లేచి చేయి పట్టుకొంది పాప.

అప్రయత్నంగానే తన చేతిలోని కండువాతో అమె కన్నీటిని తుడిచాడు అతను. మెల్లగా అమె వెనకే కదిలాడు.

బస్సు దిగుతూ ప్రవవమైన సీట్లకి తొంగి చూశారు.

ఎర్రగా, ముద్దుగా వున్న శిశువు.

బస్సు దిగుతూనే అటు ఇటు చూశాడు, ఆమెకే మయినా కొనిచ్చి ఆకలి తీరుద్దామని.

ఎదురుగా తోపుడుబండి. దానిపైన అరటిపళ్ల కుప్పలు.

వాటిని చూసిన తక్షణం అతని మెదడులో విస్ఫోటనం రేగింది. చేసికొన్న ఒప్పందం అతని చెంప 'చెక్' మనిపించింది. బండినిండా అరటి గెలలతో పల్లెనించి గిద్దలూరుకు వచ్చే రైతు తన కళ్లముందు కదలాడాడు. టౌను పొలిమేరల్లానే అతన్ని అటకాయించి నాగల్లోంచి కిందకు లాగి ఒక్కవేటుతో తల నరికి, ఏర్పాటు చేసి కొన్న జీపులోనో, మోటారుబైకులోనో పారిపోయి వచ్చే వ్యూహం కళ్లెదుట ప్రత్యక్షమైంది. తీసికొన్న అడ్వాన్సుతో వారంరోజులుగా తాగిన మందు, తిన్న ఆహారం, సిల్లలకు కట్టిన స్కూలు ఫీజులు, పెళ్లాం ఒంటిమీది బట్టలూ దృశ్యాలూ దృశ్యాలుగా మెదడు నిండా కదలాడాయి.

చిటికెన వేలు పట్టుకోబోతూ వున్న పాప ప్రయత్నాన్ని భంగపరుస్తూ పెద్దపెద్ద అంగలేసికొంటూ నేరుగా బస్టాండు పక్కనే వున్న బ్రాండ్‌షాపులోకి అడుగేశాడు.

అతని తలలో పెద్ద గందరగోళంగా వుంది. కర్తవ్యాన్ని విస్మరించబోవటం అతనికే వింతగా వుంది. చేసికొన్న ఒప్పందాన్ని కాదనటంగానీ, వాయిదా వేసికోవటం గానీ తన జీవితంలో ఎప్పుడూ జరగలేదు.

తన గురికి బలికాబోయే అతను బీదరైతే కావొచ్చు. గెనిమల వద్ద వచ్చిన చిన్న తకరారే అతని పానాల మీదికి వచ్చుండవచ్చు. అవన్నీ తనకు అనవసరం. కిరాయి తీసికొన్నాడు. కాబట్టి అతన్ని చంపి రావాలి. కిరాయి ఇచ్చినవాడు తన బంధువేమీ కాదు. రేపు మరొకడు వచ్చి వీడి మీదనే పని కాసేమన్నా సందేహించేది లేదు.

'వందల్లో ధర పలికే గెనిమ కోసం వేలు ఖర్చు పెట్టుకొనే ఇతనూ, ప్రాణాలు పోగొట్టుకొనే అతనూ.'

'రమ్' బాటిల్ అందుకొన్నాడు అతను.

అది తాగితేగాని తన మెదడు పశ్చేయదు. అనుకొన్న పనిని అనుకొన్నట్లుగా చేసేందుకు సహకరించదు.

అక్కడే బాటిల్ ఓపెన్‌జేసి గ్లాసులోకి వొంపుకోబోతూ వుండగా పాప వచ్చి అతని ఎదురుగా నిల్చుంది.

"అన్నా! అన్నా!" అంటూ అతన్ని చేత్తో తాకింది.

ఆమె గొంతులో ఏదో ఆదుర్దా.

కళ్లల్లో కన్నీటి అలికిడి.

ఏమ్మట్టుగా ఆమెకేసి చూశాడు.

"అన్నా!... మా యన్నను పోలీస్‌లు పట్టకపోతా స్రన్నా!" ఏడుస్తూ చెప్పింది.

వంచబోతూ వున్న బాటిల్‌ను అలాగే ఆపాడు అతను.

"అన్నా! మా యమ్మను సూపిజ్జారాన్నా!" ఎక్కిళ్ల మధ్య అడిగింది ఆమె.

బాటిల్‌కు మూత బిగించి సంచిలో వేసికొని పాపులోంచి బైటకు నడిచాడు.

తను దిగిన బస్సు ఇంకా బస్టాండులోనే వుంది. మరో ఐదు నిమిషాల్లో కదలవచ్చేమో! టిఫిన్ చేసేందుకు వెళ్లిన డ్రైవర్ కండక్టర్లు ఇంకా వచ్చినట్లు లేదు.

"మాయన్న ఎపురి మిందనో బాంబు లేసిండంట అన్నా. అందరూ అనుకుంటాండు."

అతన్నించి సమాధానమేదీ రాలేదు.

"మా యన్న కూడా సారాయి తాగుంటాడా?" అతనికేసి తలెత్తి అడిగింది.

ప్రశ్నార్థకంగా ఆమె కళ్లల్లోకి చూశాడు.

"బాంబులెయ్యాలన్నే, మనసల్ను పొడ్సాలన్నే ముందు సారాయి తాగాల్సిందే!"

ఉలిక్కిపడ్డాడు అతను.

"ఎపురు జెప్పిను?"

"మా నాయన సెబుతా వున్నాడు."

"అబ్బే... అదేంలే... తాగినోల్లంతా పొడుస్తారా?"

"పోడ్సేవోల్లంతా తాగే పొడుస్తారంటలే..."

సమాధానం కోసం తలబడ్డాడు. "ఇదో యీ చిల్లర తీసప్పాయి పండ్లు కొనుక్కొని తిను," జేబు లోంచి చిల్లర నాణేలు తీసి ఆమెకేసి చాపాడు.

"నాకొద్దు. మాయమ్మన్నాడాల. మాయమ్మ నాకు బువ్వ దెచ్చి పెడ్తది."

"సూజ్జాలే. ముందు పండ్లు దిను."

అతని కళ్లల్లోకి ఆశగా చూసింది, "నువ్వు పోలేదా?" అంది.

"యాడికి?"

“యాడికో! ఎవర్ని పాడ్చడానికో?”

దొరికిపోయినట్టుగా ఆమెకేసి చూశాడు.

ఏ ఆధారంలేని, ఎవరూ తోడులేని యీ పాప నిలువెత్తు ప్రశ్నార్థకమై నిలబడటం ఇబ్బందికరంగా వుంది. ఆమె అన్న అనుకోకుండానే తన దారిలోకి వచ్చాడు.

తను చంపబోయే రైతు అతని కళ్ళ ముందు మెదిలాడు. బైటి ప్రపంచమంటే ఏమిటో తెలీని భార్యా పిల్లలున్నవాడు. ‘అతని పిల్లలు కూడా రేపు వీళ్ళ లాగే... తన పిల్లలయితే మాత్రం?’

అరటిపళ్ళ బండి వద్దకు వెళ్ళబుద్ధి కాలేదు అతనికి.

నేరుగా ఆపిల్ పళ్ళ వద్దకు నడిచి నాలుగు పళ్ళను కొన్నాడు. రెండు నీళ్ళ బెంకాయల్ని తీసికొన్నాడు.

పాపతను కాయ నరకబోతోంటే వద్దని వారించి సంచిలో వేసికొన్నాడు.

అతను ఎక్కి వచ్చిన బస్సు బస్టాండులోంచి కదలి దుమ్మురేపుకొంటూ వాళ్ళను దాటి వెళ్ళింది.

పెద్దగా ఒకసారి నిట్టూర్చి పాపచేతిని పట్టుకొని దగ్గర్లోని స్కూల్ గ్రౌండ్ లోకి తీసికెళ్ళాడు. అక్కడొక మూలగా ఇద్దరూ కూచున్నారు.

పిడిబాకుతో ఆపిల్ పండ్లను చీల్చి పాపకు అందించాడు. సంచిలోని వేట కొడవలితో బెంకాయ తల పగులగొట్టి పాప నోటికి అందించాడు.

“భలే... భలే... బాగుందన్నా!... యీ కత్తులు ఇందుక్కడా పనికొస్తయా!” అనందంగా, ఆశ్చర్యంగా అంది పాప. ఆమె కేసి తన్మయంగా చూస్తూండి పోయాడు అతను.

అదివారం వార్త, 26 మార్చి 2000

